

हरिदास संस्कृत ग्रन्थमाला

३०८

महर्षिगोतममहामुनिप्रणीतं

न्या य द र्श न म्

सम्पादको

श्री सुदर्शनाचार्यः, गोस्वामी दामोदरशास्त्री च



वैद्यमिश्र संस्कृत सीरीज आफिस, वाराणसी

१९९९

प्रकाशक : चौखम्बा संस्कृत सीरीज आफिस, वाराणसी

मुद्रक : चौखम्बा प्रेस, वाराणसी

संस्करण : द्वितीय, वि० सं० २०४९

मूल्य : रु० ८-००

© चौखम्बा संस्कृत सीरीज आफिस

के० ३७/९९, गोपाल मन्दिर लेन

पो० बा० १००८, वाराणसी-२२१००१ (भारत)

फोन : ३३३४५८

अपरं च प्राप्तिस्थानम्

कृष्णदास अकादमी

पो० बा० नं० १११८

चौक, (चित्रा सिनेमा बिल्डिङ्ग); वाराणसी-२२१००१

(भारत)

फोन : ५२३५८

श्रीगणेशाय नमः ।

महर्षिगोतमापराख्य-

श्रीमदक्षपादप्रणीतं ।

न्यायदर्शनम् ।



प्रमाणप्रमेयसंशयप्रयोजनदृष्टान्तसि-
द्धान्तावयवतर्कनिर्णयवादजल्पवितण्डाहे-
त्वाभासच्छलजातिनिग्रहस्थानानां तत्त्व-
ज्ञानान्निःश्रेयसाधिगमः ॥१॥ दुःखजन्म-
प्रवृत्तिदोषमिथ्याज्ञानानामुत्तरोत्तरापाये त-
दनन्तरापायादपवर्गः ॥२॥ प्रत्यक्षानुमानो
पमानशब्दाः प्रमाणानि ॥ ३ ॥ इन्द्रि-
यार्थसन्निकर्षोत्पन्नं ज्ञानमव्यपदेश्यमव्य-
भिचारि व्यवसायात्मकं प्रत्यक्षम् ॥४॥ अथ
तत्पूर्वकं त्रिविधमनुमानं पूर्ववच्छेषवत्
सामान्यतो दृष्टञ्च ॥५॥ प्रसिद्धसाधर्म्यात्

साध्यसाधनमुपमानम् ॥६॥ आतोपदेशः
 शब्दः ॥७॥ स द्विविधो दृष्टादृष्टार्थत्वात्
 ॥८॥ आत्मशरीरेन्द्रियार्थबुद्धिमनःप्रवृत्ति-
 दोषप्रेत्यभावफलदुःखापवर्गास्तु प्रमेयम्
 ॥९॥ इच्छाद्वेषप्रयत्नसुखदुःखज्ञानान्या-
 त्मनो लिङ्गमिति ॥१०॥ चेष्टेन्द्रियार्थाश्रयः
 शरीरम् ॥११॥ घ्राणरसनचक्षुस्त्वक्श्रोत्रा-
 णीन्द्रियाणि भूतेभ्यः ॥१२॥ पृथिव्याप-
 स्तेजो वायुराकाशमिति भूतानि ॥१३॥
 गन्धरसरूपस्पर्शशब्दाः पृथिव्यादिगुणा-
 स्तदर्थः ॥ १४ ॥ बुद्धिरुपलब्धिर्ज्ञानमि-
 त्यनर्थान्तरम् ॥ १५ ॥ युगपज्ज्ञानानु-
 त्यत्तिर्मनसो लिङ्गम् ॥१६॥ प्रवृत्तिर्वाग्-
 बुद्धिशरीरारम्भः ॥१७॥ प्रवर्तनालक्षणा-
 दोषाः ॥१८॥ पुनरुत्पत्तिः प्रेत्यभावः ॥१९॥
 प्रवृत्तिदोषजनितोऽर्थः फलम् ॥ २० ॥
 बाधनालक्षणं दुःखम् ॥२१॥ तदत्यन्तवि-

मोक्षोऽपवर्गः ॥२२॥ समानानेकधर्मोप-
 पत्तेर्विप्रतिपत्तेरुपलब्ध्यनुपलब्ध्यव्यवस्था-
 तश्च विशेषापेक्षो विमर्शः संशयः ॥२३॥
 यमर्थमधिकृत्य प्रवर्तते तत् प्रयोजनम् ॥२४॥
 लौकिकपरीक्षकाणां यस्मिन्नर्थे बुद्धिसाम्यं
 स दृष्टान्तः ॥२५॥ तन्त्राधिकरणाभ्युप-
 गमसंस्थितिः सिद्धान्तः ॥२६॥ सर्वतन्त्र-
 प्रतितन्त्राधिकरणाभ्युपगमसंस्थित्यर्थान्त-
 रभावात् ॥ २७ ॥ सर्वतन्त्राविरुद्धस्तन्त्रे-
 ऽधिकृतोऽर्थः सर्वतन्त्रसिद्धान्तः ॥२८॥
 समानतन्त्रसिद्धः परतन्त्रासिद्धः प्रतित-
 न्त्रसिद्धान्तः ॥२९॥ यत्सिद्धावन्यप्रकरण-
 सिद्धिः सोऽधिकरणसिद्धान्तः ॥ ३० ॥
 अपरीक्षिताभ्युपगमात् तद्विशेषपरीक्षण-
 मभ्युपगमसिद्धान्तः ॥ ३१ ॥ प्रतिज्ञाहेतू-
 दाहरणोपनयनिगमनान्यवयवाः ॥३२॥
 साध्यनिर्देशः प्रतिज्ञा ॥३३॥ उदाहरण-

साधर्म्यात् साध्यसाधनं हेतुः ॥३४॥ तथा
 वैधर्म्यात् ॥३५॥ साध्यसाधर्म्यात्तद्धर्मभावी
 दृष्टान्त उदाहरणम् ॥३६॥ तद्विपर्ययाद्वा
 विपरीतम् ॥३७॥ उदाहरणापेक्षस्तथेत्यु-
 पसंहारो न तथेति वा साध्यस्योपनयः
 ॥३८॥ हेत्वपदेशात् प्रतिज्ञायाः पुनर्वचनं
 निगमनम् ॥३९॥ अविज्ञाततत्त्वेऽर्थे कार-
 णोपपत्तितस्तत्त्वज्ञानार्थमूहस्तर्कः ॥४०॥
 विमृश्य पक्षप्रतिपक्षाभ्यामर्थावधारणं
 निर्णयः ॥ ४१ ॥

इति न्यायदर्शने प्रथमाध्यायस्य प्रथमाह्निकम् ।



प्रमाणतर्कसाधनोपालम्भः सिद्धान्ता-
 विरुद्धः पञ्चावयवोपपन्नः पक्षप्रतिपक्षपरिग्र-
 हो वादः ॥ १ ॥ यथोक्तोपपन्नश्छलजा-
 तिनिग्रहस्थानसाधनोपालम्भो जल्पः ॥२॥
 सप्रतिपक्षस्थापनाहीनो वितण्डा ॥३॥ स-

व्यभिचारविरुद्धप्रकरणसमसाध्यसमातीत-
 काला हेत्वाभासाः ॥ ४ ॥ अनैकान्तिकः
 सव्यभिचारः ॥ ५ ॥ सिद्धान्तमभ्युपेत्य
 तद्विरोधी विरुद्धः ॥ ६ ॥ यस्मात्प्रकरण-
 चिन्ता स निर्णयार्थमपदिष्टः प्रकरणसमः
 ॥ ७ ॥ साध्याविशिष्टः साध्यत्वात् साध्य-
 समः ॥ ८ ॥ कालात्ययापदिष्टः काला-
 तीतः ॥ ९ ॥ वचनविघातोऽर्थविकल्पोप-
 पत्त्या छलम् ॥ १० ॥ तत् त्रिविधं वाक्छलं
 सामान्यच्छलमुपचारच्छलञ्चेति ॥ ११ ॥
 अविशेषाभिहितेऽर्थे वक्तुरभिप्रायादर्थ-
 न्तरकल्पना वाक्छलम् ॥ १२ ॥ सम्भवतो-
 ऽर्थस्यातिसामान्ययोगादसम्भूतार्थकल्पना
 सामान्यच्छलम् ॥ १३ ॥ धर्म्मविकल्पनि-
 र्देशेऽर्थसद्भावप्रतिषेध उपचारच्छलम्
 ॥ १४ ॥ वाक्छलमेवोपचारच्छलं तदविशे-
 षात् ॥ १५ ॥ न तदर्थान्तरभावात् ॥ १६ ॥

अविशेषे वा किञ्चित्साधर्म्यादेकच्छल-
 प्रसङ्गः ॥१७॥ साधर्म्यवैधर्म्याभ्यां प्रत्य-
 वस्थानं जातिः ॥१८॥ विप्रतिपत्तिरप्रति-
 पत्तिश्च निग्रहस्थानम् ॥१९॥ तद्विकल्पा-
 ज्जातिनिग्रहस्थानबहुत्वम् ॥ २० ॥

इति न्यायदर्शने प्रथमाध्यायस्य द्वितीयमाह्निकं
 प्रथमोऽध्यायश्च ॥



समानानेकधर्माध्यवसायादन्यतरध-
 र्माध्यवसायाद्वा न संशयः ॥१॥ विप्रति-
 पत्यव्यवस्थाऽध्यवसायाच्च ॥ २ ॥ विप्रति-
 पत्तौ च सम्प्रतिपत्तेः ॥३॥ अव्यवस्थाऽऽ-
 त्मनि व्यर्वास्थतत्वाच्चाव्यवस्थायाः ॥४॥

तथाऽत्यन्तसंशयस्तद्धर्मसातत्योपपत्तेः
 ॥ ५ ॥ यथोक्ताध्यवसायादेव तद्विशेषा-
 पेक्षात् संशये न संशयो नात्यन्तसंशयो
 वा ॥६॥ यत्र संशयस्तत्रैवमुत्तरोत्तरप्रसङ्गः

॥ ७ ॥ प्रत्यक्षादीनामप्रामाण्यं त्रैकाल्या-
सिद्धेः ॥ ८ ॥ पूर्वं हि प्रमाणसिद्धौ नेन्द्रि-
यार्थसन्निकर्षात् प्रत्यक्षोत्पत्तिः ॥ ९ ॥ पश्चात्
सिद्धौ न प्रमाणेभ्यः प्रमेयसिद्धिः ॥ १० ॥
युगपत्सिद्धौ प्रत्यर्थनियतत्वात् क्रमवृत्ति-
त्वाभावो बुद्धीनाम् ॥ ११ ॥ त्रैकाल्यासिद्धेः
प्रतिषेधानुपपत्तिः ॥ १२ ॥ सर्वप्रमाणप्रतिषे-
धाच्च प्रतिषेधानुपपत्तिः ॥ १३ ॥ तत्प्रा-
माण्ये वा न सर्वप्रामाण्यविप्रतिषेधः ॥ १४ ॥
त्रैकाल्याप्रतिषेधश्च शब्दादातोद्यसिद्धि-
वत्तत्सिद्धेः ॥ १५ ॥ प्रमेयता च तुला-
प्रामाण्यवत् ॥ १६ ॥ प्रमाणतः सिद्धेः
प्रमाणानां प्रमाणान्तरसिद्धिप्रसङ्गः ॥ १७ ॥
तद्विनिवृत्तेर्वा प्रमाणान्तरसिद्धिधवत् प्रमेय-
सिद्धिः ॥ १८ ॥ न प्रदीपप्रकाशवत्
तत्सिद्धेः ॥ १९ ॥ प्रत्यक्षलक्षणानुपपत्तिर-
समग्रवचनात् ॥ २० ॥ नात्ममनसोः संनि-

कर्षाभावे प्रत्यक्षोत्पत्तिः ॥२१॥ दिग्देश-
 कालाकाशेष्वप्येवं प्रसङ्गः ॥२२॥ ज्ञान-
 लिङ्गत्वादात्मनो नानवरोधः ॥ २३ ॥
 तदयौगपद्यलिङ्गत्वाच्च न मनसः ॥२४॥
 प्रत्यक्षनिमित्तत्वाच्चेन्द्रियार्थयोः संनिक-
 र्षस्य स्वशब्देन वचनम् ॥२५॥ सुप्तव्यास-
 क्तमनसां चेन्द्रियार्थयोः संनिकर्षनिमित्त-
 त्वात् ॥ २६ ॥ तैश्चापदेशो ज्ञानविशेषा-
 णाम् ॥२७॥ व्याहृतत्वादहेतुः ॥२८॥
 नार्थविशेषप्राबल्यात् ॥ २९ ॥ प्रत्यक्षमनु-
 मानमेकदेशग्रहणादुपलब्धेः ॥ ३० ॥ न
 प्रत्यक्षेण यावत्तावदप्युपलम्भात् ॥३१॥ न
 चैकदेशोपलब्धिरवयविसद्भावात् ॥३२॥
 साध्यत्वादवयविनि सन्देहः ॥३३॥ सर्वा-
 ग्रहणमवयव्यसिद्धेः ॥३४॥ धारणाकर्ष-
 णोपपत्तेश्च ॥३५॥ सेनावनवद् ग्रहणमिति
 चेन्नातीन्द्रियत्वादणूनाम् ॥३६॥ रोधोप-

घातसादृश्येभ्यो व्यभिचारादनुमानमप्र-
 माणम् ॥३७॥ नैकदेशत्राससादृश्येभ्यो-
 ऽर्थान्तरभावात् ॥३८॥ वर्त्तमानाभावः
 पततः पतितपतितव्यकालोपपत्तेः ॥३९॥
 तयोरप्यभावो वर्त्तमानाभावे तदपेक्षत्वात्
 ॥ ४० ॥ नातीतानागतयोरितरेतरापेक्षा
 सिद्धिः ॥ ४१ ॥ वर्त्तमानाभावे सर्वाग्रहणं-
 प्रत्यक्षानुपपत्तेः ॥ ४२ ॥ कृतताकर्तव्य-
 तोपपत्तेस्तूभयथा ग्रहणम् ॥४३॥ अत्यन्त-
 पायैकदेशसाधर्म्यादुपमानासिद्धिः ॥४४॥
 प्रसिद्धसाधर्म्यादुपमानासिद्धिः ॥ ४५ ॥
 प्रसिद्धसाधर्म्यादुपमानसिद्धेर्यथोक्तदोषा-
 नुपपत्तिः ॥४६॥ प्रत्यक्षेणाप्रत्यक्षसिद्धेः
 ॥४७॥ नाप्रत्यक्षे गवये प्रमाणार्थमुपमा-
 नस्य पश्याम इति ॥४८॥ तथेत्युपसंहारा-
 दुपमानसिद्धेर्नाविशेषः ॥ ४९ ॥ शब्दो-
 ऽनुमानमर्थस्यानुपलब्धेरनुमेयत्वात् ॥५०॥

उपलब्धेरद्विप्रवृत्तित्वात् ॥ ५१ ॥ सम्ब-
 न्धाच्च ॥ ५२ ॥ आसोपदेशसामर्थ्याच्छ-
 ब्दार्थसंप्रत्ययः ॥ ५३ ॥ पूरणप्रदाहपाटना-
 नुपलब्धैश्च सम्बन्धाभावः ॥ ५४ ॥ शब्दा-
 र्थव्यवस्थानादप्रतिषेधः ॥ ५५ ॥ न साम-
 यिकत्वाच्छब्दार्थसम्प्रत्ययस्य ॥ ५६ ॥
 जातिविशेषे चानियमात् ॥ ५७ ॥ तदप्राप्ता-
 ण्यमनृतव्याघातपुनरुक्तदोषेभ्यः ॥ ५८ ॥
 न कर्मकर्तृसाधनवैगुण्यात् ॥ ५९ ॥ अभ्यु-
 पेत्य कालभेदे दोषवचनात् ॥ ६० ॥ अनु-
 वादोपपत्तेश्च ॥ ६१ ॥ वाक्यविभागस्य
 चार्थग्रहणात् ॥ ६२ ॥ विध्यर्थवादानुवाद-
 वचनविनियोगात् ॥ ६३ ॥ विधिर्विधायकः
 ॥ ६४ ॥ स्तुतिर्निन्दा परकृतिः पुराकल्प
 इत्यर्थवादः ॥ ६५ ॥ विधिविहितस्यानुवच-
 नमनुवादः ॥ ६६ ॥ नानुवादपुनरुक्तयो-
 र्विशेषः शब्दाभ्यासोपपत्तेः ॥ ६७ ॥ शीघ्रत-

रगमनोपदेशवदभ्यासान्नाविशेषः ॥६८॥
मन्त्रायुर्वेदप्रामाण्यवच्च तत्प्रामाण्यमाप्त-
प्रामाण्यात् ॥ ६८ ॥

इति न्यायदर्शने द्वितीयाध्यायस्य प्रथमाह्निकम् ॥

न चतुष्ट्वमैतिह्यार्थापत्तिसम्भवाभावप्रा-
माण्यात् ॥१॥ शब्द ऐतिह्यानर्थान्तरभा-
वादनुमानेऽर्थापत्तिसम्भवाभावानर्थान्तर-
भावाच्चापत्तिषेधः ॥ २ ॥ अर्थापत्तिरपू-
माणमनैकान्तिकत्वात् ॥३॥ अर्थापत्ताव-
र्थापच्यभिमानात् ॥४॥ पत्तिषेधाप्रामाण्य-
ञ्चानैकान्तिकत्वात् ॥५॥ तत्प्रामाण्ये वा
नार्थापत्त्यप्रामाण्यम् ॥ ६ ॥ नाभावप्रामा-
ण्यम्प्रमेयासिद्धेः ॥७॥ लक्षितेष्वलक्षणल-
क्षितत्वादलक्षितानां तत्प्रमेयसिद्धेः ॥८॥
असत्यर्थे नाभाव इति चेन्नान्यलक्षणोप-
पत्तेः ॥ ९ ॥ तत्सिद्धेरलक्षितेष्वहेतुः

॥ १० ॥ न लक्षणावस्थितापेक्षासिद्धेः
 ॥ ११ ॥ प्रागुत्पत्तेरभावोपपत्तेश्च ॥ १२ ॥
 आदिमत्वादौन्द्रियकत्वात् कृतकवदुपचा-
 राच्च ॥ १३ ॥ न घटाभावसामान्यनित्य-
 त्वाद् नित्येष्वप्यनित्यवदुपचाराच्च ॥ १४ ॥
 तत्त्वभाक्तयोर्नानात्वविभागादव्यभिचारः
 ॥ १५ ॥ सन्तानानुमानविशेषणात् ॥ १६ ॥
 कारणद्रव्यस्य प्रदेशशब्देनाभिधानान्नि-
 त्येष्वप्यव्यभिचार इति ॥ १७ ॥ प्रागुच्चार-
 णाद्यनुपलब्धेरवरणाद्यनुपलब्धेश्च ॥ १८ ॥
 तदनपलब्धेरनुपलम्भादावरणोपपत्तिः
 ॥ १९ ॥ अनुपलम्भादप्यनुपलब्धिसद्भा-
 ववन्नावरणानुपपत्तिरनुपलम्भात् ॥ २० ॥
 अनुपलम्भात्मकत्वादनुपलब्धेरहेतुः ॥ २१ ॥
 अस्पर्शत्वात् ॥ २२ ॥ न कर्मानित्य-
 त्वात् ॥ २३ ॥ नाणु नित्यत्वात् ॥ २४ ॥
 सम्प्रदानात् ॥ २५ ॥ तदनुपलब्धेरहेतुः

॥ २६ ॥ अध्यापनादपूतिषेधः ॥ २७ ॥
 अभ्यासात् ॥ २८ ॥ नान्यत्वेऽप्यभ्यासस्यो
 पचारात् ॥ २९ ॥ अन्यदन्यस्मादनन्यदि-
 त्यन्यताऽभावः ॥ ३० ॥ तदभावे नास्त्यन-
 न्यता तयोरितरेतरापेक्षसिद्धेः ॥ ३१ ॥
 विनाशकारणानुपलब्धेः ॥ ३२ ॥ अश्रवण-
 कारणानुपलब्धेः सततश्रवणप्रसङ्गः ॥ ३३ ॥
 उपलभ्यमाने चानुपलब्धेरसत्त्वादनपदेशः
 ॥ ३४ ॥ पाणिनिमित्तप्रश्लेषाच्छब्दाभावे
 नानुपलब्धिः ॥ ३५ ॥ विनाशकारणानुप-
 लब्धेश्चावस्थाने तन्नित्यत्वप्रसङ्गः ॥ ३६ ॥
 अस्पर्शत्वादप्रतिषेधः ॥ ३७ ॥ विभक्त्यन्त-
 रोपपक्षेऽसमासे ॥ ३८ ॥ विकारादेशो-
 पदेशात् संशयः ॥ ३९ ॥ प्रकृतिविवृद्धौ
 विकारवृद्धेः ॥ ४० ॥ न्यूनसमधिकोपल-
 ष्ठेर्विधाराणामहेतुः ॥ ४१ ॥ नातुल्यप्रकृ-
 तीनां विकारविकल्पात् ॥ ४२ ॥ द्रव्यविकारे

वैषम्यवद्वर्णविकारविकल्पः ॥ ४३ ॥ न
 विकारधर्मानुपपत्तेः ॥ ४४ ॥ विकारप्राप्ता-
 नामपुनरापत्तेः ॥ ४५ ॥ सुवर्णादीनां पुन-
 रापत्तेरहेतुः ॥ ४६ ॥ नित्यत्वे विकारादनित्य-
 त्वत्वे चानवस्थानात् ॥ ४७ ॥ नित्याना-
 मतीन्द्रियत्वात्तद्धर्मविकल्पाच्च वर्णविका-
 राणामप्रतिषेधः ॥ ४८ ॥ अनवस्थायित्वे च
 वर्णोपलब्धवत्तद्विकारोपपत्तिः ॥ ४९ ॥
 विकारधर्मित्वे नित्यत्वाभावात् कालान्तरे
 विकारोपपत्तेश्चाप्रतिषेधः ॥ ५० ॥ प्रकृत्य-
 नियमाद्वर्णविकाराणाम् ॥ ५१ ॥ अनियमे
 नियमान्नानियमः ॥ ५२ ॥ नियमानियम-
 विरोधादनियमे नियमाच्चाप्रतिषेधः ॥ ५३ ॥
 गुणान्तरापत्त्युपमर्दहासवृद्धिलेशश्लेषेभ्य-
 स्तु विकारोपपत्तेर्वर्णविकाराः ॥ ५४ ॥ ते
 विभक्त्यन्ताः पदम् ॥ ५५ ॥ तदर्थे व्यक्ता-
 कृतिजातिसंनिधायुपचारात् संशयः ॥ ५६ ॥

याशब्दसमूहत्यागपरिग्रहसंख्यावृद्ध्युपच-
यवर्णसमासानुबन्धानां व्यक्तावुपचाराद्
व्यक्तिः ॥५७॥ न तदनवस्थानात् ॥५८॥
सहचरणस्थानतादर्थ्यवृत्तमानधारणसा-
मीप्ययोगसाधनाधिपत्येभ्यो ब्राह्मणमञ्चक-
टराजसक्तुचन्दनगंगाशाट्कान्नपुरुषेष्व-
तन्मावेऽपि तदुपचारः ॥५९॥ आकृतिस्-
तदपेक्षत्वात् सत्त्वव्यवस्थानसिद्धे ॥६०॥
व्यक्त्याकृतियुक्तेऽप्यप्रसंगात्प्रोक्षणादीनां
मृद्गवके जातिः ॥६१॥ नाकृतिव्यक्त्य-
पेक्षत्वाज्जात्यभिव्यक्तेः ॥ ६२ ॥ व्यक्त्या-
कृतिजातयस्तु पदार्थः ॥६३॥ व्यक्तिर्गु-
णविशेषाश्रयो मूर्तिः ॥ ६४ ॥ आकृति-
र्जातिलिङ्गारूपा ॥६५॥ समानप्रसवात्मि-
का जातिः ॥ ६६ ॥

इति न्यायदर्शने द्वितीयाध्याये द्वितीयाह्निकं

द्वितीयोऽध्यायश्च ॥

दर्शनस्पर्शनाभ्यामेकार्थग्रहणात् ॥१॥
 न विषयव्यवस्थानात् ॥२॥ तद्व्यवस्था-
 नादेवात्मसद्भावादप्रतिषेधः ॥३॥ शरीर-
 दाहे पातकाभावात् ॥३॥ तदभावः सात्म-
 कप्रदाहेऽपि तन्नित्यत्वात् ॥५॥ न कार्य्या-
 श्रयकर्तृवधात् ॥ ६ ॥ सव्यवृष्टस्येतरेण
 प्रत्यभिज्ञानात् ॥७॥ नैकस्मिन् नासास्थि-
 व्यवहिते द्वित्वाभिमानात् ॥ ८ ॥ एक-
 विनाशे द्वितीयविनाशाद् नैकत्वम् ॥ ९ ॥
 अवयवनाशेऽप्यवयव्युपलब्धेरहेतुः ॥१०॥
 दृष्टान्तविरोधादप्रतिषेधः ॥११॥ इन्द्रिया-
 न्तरविकारात् ॥१२॥ न स्मृतेः स्मर्तव्य-
 विषयत्वात् ॥१३॥ तदात्मगुणसद्भावाद-
 प्रतिषेधः ॥१४॥ अपरिसंखयानाच्च स्मृ-
 तिविषयस्य ॥१५॥ नात्मप्रतिपत्तिहेतूनां
 मनसि सम्भवात् ॥१६॥ ज्ञातुर्ज्ञानसाधनो-
 पपत्तेः संज्ञाभेदमात्रम् ॥१७॥ नियमश्च
 निरनुमानः ॥ १८ ॥ पूर्वाभ्यस्तस्मृत्यनु-

बन्धजातस्य हर्षभयशोकसम्प्रतिपत्तेः ॥१६॥
 पद्मादिषु प्रबोधसंमीलनविकारवत्तद्विकारः
 ॥२०॥ नोष्णशीतवर्षाकालनिमित्तत्वात्
 पञ्चात्मकविकाराणाम् ॥२१॥ प्रेत्याहारा-
 भ्यासकृतात्स्तन्याभिलाषात् ॥२२॥ अय-
 सोऽयस्कान्ताभिगमनवत्तदुपसर्पणम् ॥२३॥
 नान्यत्रप्रवृत्त्यभावात् ॥२४॥ वीतरागज-
 न्मादर्शनात् ॥२५॥ सगुणद्रव्योत्पत्तिवत्त-
 दुत्पत्तिः ॥२६॥ न सङ्कल्पनिमित्तत्वाद्
 रागादीनाम् ॥२७॥ पार्थिवं गुणान्तरोप-
 लब्धेः ॥२८॥ श्रुतिप्रामाण्याच्च ॥२९॥
 कृष्णसारे सत्युपलम्भाद् व्यतिरिच्य
 चानुपलम्भात् संशयः ॥३०॥ महदणु-
 ग्रहणात् ॥३०॥ रश्म्यर्थसंनिकर्षविशेषात्
 तद्ग्रहणम् ॥३२॥ तदनुपलब्धेरहेतुः ॥३३॥
 नानुमीयमानस्य प्रत्यक्षतोऽनुपलब्धिर-
 भावहेतुः ॥३४॥ द्रव्यगुणधर्मभेदाच्चोपल-
 धिनियमः ॥३५॥ अनेकद्रव्यसमवाया-

द्रूपविशेषाच्च रूपोपलब्धिः ॥३६॥ कर्म-
 कारितश्चेन्द्रियाणां व्यूहः पुरुषार्थतन्त्रः
 ॥३७॥ अव्यभिचाराच्च प्रतीघातो भौतिक-
 धर्मः ॥३८॥ मध्यन्दिनोल्काप्रकाशानुपल-
 ब्धिवत्तदनुपलब्धिः ॥३९॥ न रात्रावप्यनु-
 पलब्धेः ॥४०॥ बाह्यप्रकाशानुग्रहाद्विषयो-
 पलब्धेरनभिव्यक्तितोऽनुपलब्धिः ॥४१॥
 अभिव्यक्तौ चाभिभवात् ॥४२॥ नक्तञ्चर-
 नयनरश्मिदर्शनाच्च ॥ ४३ ॥ अप्राप्य
 ग्रहणं काचाभ्रपटलस्फटिकान्तरितोपलब्धेः
 ॥४४॥ न कुड्यान्तरितानुपलब्धेरप्रति-
 षेधः ॥४५॥ अप्रतिघातात् संनिकर्षोप-
 पत्तिः ॥४६॥ आदित्यरश्मेः स्फटिकान्त-
 रेऽपि दाह्योऽविघातात् ॥ ४७ ॥ नेतरेत-
 रधर्मप्रसंगात् ॥ ४८ ॥ आदर्शोदक्रयोः
 प्रसादस्वाभाव्याद्रूपोपलब्धिवत्तदुपलब्धिः
 ॥४९॥ दृष्टानुमितानां नियोगप्रतिषेधानु-
 पपत्तिः ॥५०॥ स्थानान्यत्वे नानात्वाद-

वयविनानास्थानत्वाच्च संशयः ॥५१॥
 त्वगव्यतिरेकात् ॥५२॥ न युगपदर्थानु-
 पलब्धेः ॥५३॥ विप्रतिषेधाच्च न त्वगेका
 ॥५४॥ इन्द्रियार्थपञ्चत्वात् ॥५५॥ न तद-
 र्थबहुत्वात् ॥५६॥ गन्धत्वाद्यव्यतिरेका-
 द्गन्धादीनामप्रतिषेधः ॥५७॥ विषय-
 त्वाव्यतिरेकादेकत्वम् ॥५८॥ न बुद्धि-
 लक्षणाधिष्ठानगत्याकृतिजातिपञ्चत्वेभ्यः
 ॥५९॥ भूतगुणविशेषोपलब्धेस्तादात्म्यम्
 ॥६०॥ गन्धरसरूपस्पर्शशब्दानां स्पर्श-
 पर्यन्ताः पृथिव्या असेजोवायूनां पूर्वं
 पूर्वमपोह्याकाशस्योत्तरः ॥६१॥ न सर्व-
 गुणानुपलब्धेः ॥६२॥ ऐकैक्येनोत्तरोत्तर-
 गुणसद्भावादुत्तराणां तदनुपलब्धिः ॥६३॥
 संसर्गाच्चानेकगुणग्रहणम् ॥६४॥ न पार्थि-
 वाप्ययोः प्रत्यक्षत्वात् ॥६५॥ पूर्वपूर्वगुणो-
 त्कर्षात्तत्तत्प्रधानम् ॥६६॥ तद्व्यवस्था-
 नन्तु भूयस्त्वात् ॥६७॥ सगुणानामिन्द्रि-

यभावात् ॥ ७० ॥ तेनैव तस्याग्रहणाच्च
॥ ७१ ॥ न शब्दगुणोपलब्धेः ॥ ७२ ॥ तदुप-
लब्धिरितरेतरद्रव्यगुणवैधर्म्यात् ॥ ७३ ॥

इति न्यायदर्शने तृतीयाध्यायस्य प्रथमाह्निकम् ॥

कर्माकाशसाधर्म्यात् संशयः ॥ १ ॥
विषयप्रत्यभिज्ञानात् ॥ २ ॥ साध्यसमत्वाद्-
हेतुः ॥ ३ ॥ न युगपदग्रहणात् ॥ ४ ॥ अप्रत्य-
भिज्ञाने च विनाशप्रसंगः ॥ ५ ॥ क्रमवृत्ति-
त्वादयुगपदग्रहणम् ॥ ६ ॥ अप्रत्यभिज्ञानञ्च
विषयान्तरव्यासंगात् ॥ ७ ॥ न गत्यभा-
वात् ॥ ८ ॥ स्फटिकान्यत्वाभिमानवत्तदन्य-
त्वाभिमानः ॥ ९ ॥ स्फटिकेऽप्यपरापरोत्प-
त्तेः क्षणिकत्वाद् व्यक्तीनामहेतुः ॥ १० ॥ नि-
यमहेत्वभावाद् यथा दर्शनमभ्यनुज्ञा ॥ ११ ॥
नोत्पत्तिविनाशकारणोपलब्धेः ॥ १२ ॥
क्षीरविनाशे कारणानुपलब्धिवद्ध्युत्पत्ति-
वच्च तदुपपत्तिः ॥ १३ ॥ लिंगतो ग्रहणा-
न्नानुपलब्धिः ॥ १४ ॥ न पयसः परिणाम-

गुणान्तरप्रादुर्भावात् ॥१५॥ व्यूहान्तराद्
 द्रव्यान्तरोत्पत्तिदशनं पूर्वद्रव्यनिवृत्तेरनु-
 मानम् ॥१६॥ क्वचिद्विनाशकारणानुपल-
 ब्धेः क्वचिन्नोपलब्धेरनेकान्तः ॥१७॥ नेन्द्रि-
 यार्थयोस्तद्विनाशेऽपि ज्ञानावस्थानात् ॥१८॥
 युगपज्ज्ञेयानुपलब्धेश्च न मनसः ॥१९॥ तदा-
 त्मगुणत्वेऽपि तुल्यम् ॥ २० ॥ इन्द्रियैर्म-
 नसः सन्निकर्षाभावात् तदनुत्पत्तिः ॥२१॥
 नोत्पत्तिकारणानपदेशात् ॥२२॥ विनाश-
 कारणानुपलब्धेश्चावस्थाने तन्नित्यत्वप्रस-
 ङ्गः ॥२३॥ अनित्यत्वग्रहाद् बुद्धेर्बुद्ध्यन्तरा-
 द्विनाशः शब्दवत् ॥२४॥ ज्ञानसमवेता-
 त्मप्रदेशसन्निकर्षान्मनसः स्मृत्युत्पत्तेर्न यु-
 गपदुत्पत्तिः ॥२५॥ नान्तःशरीरवृत्तित्वा-
 न्मनसः ॥२६॥ साध्यत्वादहेतुः ॥ २७ ॥
 स्मरतः शरीरधारणोपपत्तेरप्रतिषेधः
 ॥ २८ ॥ न तदाशुगतित्वान्मनसः ॥२९॥
 न स्मरणकालानियमात् ॥ ३० ॥ आत्म-

प्रेरणयदृच्छाज्ञताभिश्च न संयोगविशेषः
 ॥ ३१ ॥ व्यासक्तमनसः पादव्यथनेन
 संयोगविशेषेण समानम् ॥ ३२ ॥ प्राणि-
 धानलिंगादिज्ञानानामयुगपद्भावाद् युग-
 पदस्मरणम् ॥ ३३ ॥ प्रातिभवतु प्राणिधाना-
 द्यनपेक्षे स्मार्त्ते यौगपद्यप्रसंगः ॥ ३४ ॥ ज्ञस्ये-
 च्छाद्वेषनिमित्तत्वादारम्भनिवृत्त्योः ॥ ३५ ॥
 तल्लिंगत्वादिच्छाद्वेषनिमित्तत्वादारम्भनि-
 वृत्त्योः ॥ ३५ ॥ तल्लिंगत्वादिच्छाद्वेषयोः
 पार्थिवाद्येष्वप्रतिषेधः ॥ ३६ ॥ परश्वादा-
 वारम्भनिवृत्तिदर्शनात् ॥ ३७ ॥ कुम्भा-
 दिष्वनुपलब्धेरहेतुः ॥ ३८ ॥ नियमा-
 नियमौ तु तद्विशेषकौ ॥ ३९ ॥ यथोक्त-
 हेतुत्वात् पारतन्त्र्यादकृताभ्यागमाच्च
 न मनसः ॥ ४० ॥ परिशेषाद्यथोक्तहे-
 तूपपत्तेश्च ॥ ४१ ॥ स्मरणन्त्वात्मनो ज्ञस्वा-
 भाव्यात् ॥ ४२ ॥ प्राणिधाननिबन्धाभ्या-
 सलिंगलक्षणसादृश्यपरिग्रहाश्रयाश्रितस-

म्बन्धानन्तर्यवियोगैककार्यविरोधातिश-
यप्राप्तिव्यवधानसुखदुःखेच्छाद्वेषभयार्थि-
त्वक्रियारागधर्माधर्मनिमित्तेभ्यः ॥४३॥
कर्मानवस्थायिग्रहणात् ॥४४॥ व्यक्त-
ग्रहणमनवस्थायित्वाद् विद्युत्सम्पाते रूपा-
द्यव्यक्तग्रहणवत् ॥ ४५ ॥ हेतुपादानात्
प्रतिषेद्धव्याभ्यनुज्ञा ॥४६॥ ग्रहणे हेतुविक-
ल्पाद् ग्रहणविकल्पो न बुद्धिविकल्पात्
॥४७॥ प्रदीपार्चिःसन्तत्यभिव्यक्तग्रहण-
वत्तद्ग्रहणम् ॥४८॥ द्रव्ये स्वगुणपरगुणो-
पलब्धेः संशयः ॥४९॥ यावच्छरीरभावि-
त्वादद्रपादीनाम् ॥५०॥ न पाकजगणान्त-
रोत्पत्तेः ॥५१॥ प्रतिद्वन्द्विसिद्धेः पाकजा-
नामप्रतिषेधः ॥ ५२ ॥ शरीरव्यापित्वात्
॥५३॥ केशनखादिष्वनुपलब्धेः ॥ ५४ ॥
त्वक्पर्यन्तत्वाच्छरीरस्य केशनखादिष्व-
प्रसङ्गः ॥५५॥ शरीरगुणवैधर्म्यात् ॥५६॥
न रूपानीनामितरेतरवैधर्म्यात् ॥ ५७ ॥

ऐन्द्रियकत्वाद्वपादीनामप्रतिषेधः ॥५८॥
 ज्ञानायौगपद्यादेकं मनः ॥५९॥ न युगपद-
 नेकक्रियोपलब्धेः ॥६०॥ अलातचक्रदर्श-
 वत्तदुपलब्धिराशुसञ्चारात् ॥६१॥ यथो-
 क्तेतुत्वाच्चाणु ॥६२॥ पूर्वकृतफलानुब-
 न्धात्तदुत्पत्तिः ॥६३॥ भूतेभ्यो मूर्त्युपादन-
 वत् तदुपादानम् ॥६४॥ न साध्यसमत्वात्
 ॥६५॥ नोत्पत्तिनिमित्तत्वान्मातापित्रोः
 ॥६६॥ तथाऽऽहारस्य ॥६७॥ प्राप्तौ चा-
 नियमात् ॥६८॥ शरीरोत्पत्तिनिमित्तवत्
 संयोगोत्पत्तिनिमित्तं कर्म ॥६९॥ एतेना-
 नियमः प्रत्युक्तः ॥७०॥ उपपन्नश्च तद्वि-
 योगः कर्मक्षयोपपत्तेः ॥७१॥ तददृष्टका-
 रितमिति चेत् पुनस्तत्प्रसङ्गोऽपवर्गे ॥७२॥
 न करणाकरणयोरारम्भदर्शनात् ॥७३॥
 मनःकर्मनिमित्तत्वाच्च संयोगानुच्छेदः
 ॥७४॥ नित्यत्वप्रसङ्गश्च प्रायेणानुपपत्तेः

॥७५॥ अणुश्यामतानित्यत्ववदेतत् स्यात्

॥७६॥ नाकृताभ्यागमप्रसङ्गात् ॥७७॥

इति न्यायदर्शने तृतीयाध्याये द्वितीयाह्निकं-
तृतीयोऽध्यायश्च ॥ ३ ॥

प्रवृत्तिर्यथोक्ता ॥१॥ तथा दोषाः ॥२॥
तत्रैराश्यं रागद्वेषमोहार्थान्तरभावात् ॥३॥
नैकप्रत्यनीकभावात् ॥ ४ ॥ व्यभिचाराद-
हेतुः ॥५॥ तेषां मोहः पापीयान्नामूढस्येत-
रोत्पत्तेः ॥६॥ निमित्तनैमित्तिकभावादर्थान्-
तरभावो दोषेभ्यः ॥७॥ न दोषलक्षणा-
वरोधान्मोहस्य ॥८॥ निमित्तनैमित्तिकोप-
पत्तेश्च तुल्यजातीयानामप्रतिषेधः ॥ ९ ॥
आत्मनित्यत्वे प्रेत्यभावसिद्धिः ॥ १० ॥
व्यक्ताद् व्यक्तानां प्रत्यक्षप्रामाण्यात् ॥११॥
न घटाद् घटानिष्पत्तेः ॥ १२ ॥ व्यक्ताद्
घटनिष्पत्तेरप्रतिषेधः ॥१३॥ अभावाद्वा-
वोत्पत्तिर्नानुपमृद्य प्रादुर्भावात् ॥ १४ ॥

व्याघातादप्रयोगः ॥१५॥ नातीतानारा-
 गयोः कारकशब्दप्रयोगात् ॥ १६ ॥ न
 विनष्टेभ्योऽनिष्पत्तेः ॥१७॥ क्रमनिर्देशा-
 दप्रतिषेधः ॥ १८ ॥ ईश्वरः कारणं पुरुष-
 कर्माफल्यदर्शनात् ॥१९॥ न पुरुषकर्मा-
 भावे फलानिष्पत्तेः ॥२०॥ तत्कारितत्वा-
 दहेतुः ॥ २१ ॥ अनिमित्ततो भावोत्पत्तिः
 कण्टकतैर्दण्डादिदर्शनात् ॥२२॥ अनिमि-
 त्तनिमित्तत्वाच्चा निमित्ततः ॥२३॥ निमित्ता-
 निमित्तयोरर्थान्तरभावादप्रतिषेधः ॥२४॥
 सर्वमनित्यमुत्पत्तिविनाशधर्मकत्वात् ॥२५॥
 नानित्यता नित्यत्वात् ॥२६॥ तदनित्य-
 त्वमग्नेर्दाह्यविनाश्यानुविनाशवत् ॥२७॥
 नित्यस्याप्रत्यारुथानं यथोपलब्धिव्यव-
 स्थानात् ॥२८॥ सर्वं नित्यं पञ्चभूतनित्य-
 त्वात् ॥२९॥ नोत्पत्तिविनाशकारणोपल-
 ब्धेः ॥ ३० ॥ तल्लक्षणावरोधादप्रतिषेधः
 ॥३१॥ नोत्पत्तितत्कारणोपलब्धेः ॥३२॥

न व्यवस्थाऽनुपपत्तेः ॥३३॥ सर्वं पृथग्-
 भावलक्षणपृथक्त्वात् ॥३४॥ नानेकलक्ष-
 णैरेकभावनिष्पत्तेः ॥ ३५ ॥ लक्षणव्यव-
 स्थानादेवाप्रतिषेधः ॥ ३६ ॥ सर्वमभावो
 भावेष्वितरेतराभावसिद्धेः ॥३७॥ न स्व-
 भावसिद्धेर्भावानाम् ॥ ३८ ॥ न स्वभा-
 वसिद्धिरापेक्षिकत्वात् ॥ ३९ ॥ व्याहत-
 त्वादयुक्तम् ॥ ४० ॥ संख्यैकान्तासिद्धिः
 कारणानुपपत्त्युपपत्तिभ्याम् ॥४१॥ न कार-
 णावयवभावात् ॥४२॥ निरवयवत्वादहेतुः
 ॥४३॥ सद्यः कालान्तरे च निष्पत्तेः संश-
 यः ॥४४॥ न सद्यः कालान्तरोपभोग्य-
 त्वात् ॥ ४५ ॥ कालान्तरेणानिष्पत्तिर्हेतु-
 विनाशात् ॥४६॥ प्राङ्निष्पत्तेर्वृक्षफलव-
 त्तत् स्यात् ॥ ४७ ॥ नासन्न सन्न सदसद-
 त्सदसतोर्वैधर्म्यात् ॥ ४८ ॥ उत्पादव्ययद-
 र्शनात् ॥४९॥ बुद्धिसिद्ध्यन्तु तदसत् ॥५०॥
 आश्रयव्यतिरेकाद् वृक्षफलोत्पत्तिवदित्य-

हेतुः ॥५१॥ प्रीतेरात्माश्रयत्वादप्रतिषेधः
 ॥५२॥ न पुत्रपशुस्त्रीपरिच्छेदहिरण्या-
 न्नादिफलनिर्देशात् ॥५३॥ तत्सम्बन्धात्
 फलनिष्पत्तेस्तेषु फलवदुपचारः ॥५४॥
 विविधबाधनायोगाद् दुःखमेव जन्मोत्प-
 त्तिः ॥५५॥ न सुखस्यान्तरालनिष्पत्तेः
 ॥५६॥ बाधनाऽनिवृत्तेर्वेदयतः पर्येषण-
 दोषादप्रतिषेधः ॥५७॥ दुःखविकल्पे
 सुखाभिमानाच्च ॥५८॥ ऋणक्लेशप्रवृ-
 त्त्यनुबन्धादपवर्गाभावः ॥५९॥ प्रधानश-
 ब्दानुपपत्तेर्गुणशब्देनानुवादो निन्दाप्रशं-
 सोपपत्तेः ॥६०॥ समारोपणादात्मन्यप्रति-
 षेधः ॥६१॥ पात्रचयान्तानुपपत्तेश्च फला-
 भावः ॥६२॥ सुषुप्तस्य स्वप्नादर्शने क्ले-
 शाभावादपवर्गः ॥६३॥ न प्रवृत्तिः प्रति-
 सन्धानाय हीनक्लेशस्य ॥६४॥ न क्ले-
 शसन्ततेः स्वाभाविकत्वात् ॥६५॥ प्रागु-
 त्पत्तेरभावान् नित्यत्ववत् स्वाभाविकेऽप्य-

नित्यत्वम् ॥६६॥ अणुश्यामताऽनित्यत्व-
वद्वा ॥ ६७ ॥ न सङ्कल्पनिमित्तत्वाच्च
रागादीनाम् ॥ ६८ ॥

इति न्यायदर्शने चतुर्थाध्यायस्य प्रथमाह्निकम् ॥

दोषनिमित्तानां तत्त्वज्ञानादहङ्कार-
निवृत्तिः ॥१॥ दोषनिमित्तं रूपादयो विष-
याः सङ्कल्पकृताः ॥२॥ तन्निमित्तं त्ववय-
व्यभिमानः ॥३॥ विद्याऽविद्याद्वैविध्यात्
संशयः ॥ ४ ॥ तदसंशयः पूर्वहेतुप्रसिद्ध-
त्वात् ॥ ५ ॥ वृत्त्यनुपपत्तेरपि तर्हि न सं-
शयः ॥६॥ कृत्स्नैकदेशावृत्तित्वादवयवा-
नामवयव्यभावः ॥ ७ ॥ तेषु चावृत्तेरवय-
व्यभावः ॥ ८ ॥ पृथक् चावयवैभ्योऽवृत्तेः
॥९॥ न चावयव्यवयवाः ॥ १० ॥ एक-
स्मिन् भेदाभावाद् भेदशब्दप्रयोगानुप-
पत्तेरप्रश्नः ॥११॥ अवयवान्तराभावेऽप्य-

वृत्तेरहेतुः ॥१२॥ केशसमूहे तैमिरिकोप-
 लब्धिवत्तदुपलब्धिः ॥ १३ ॥ स्वविषयान-
 तिक्रमेणेन्द्रियस्य पटुमन्दभावाद्विषयग्रह-
 णस्य तथाभावो नाविषये प्रवृत्तिः ॥१४॥
 अवयवावयविप्रसङ्गश्चैवमा प्रलयात् ॥१५॥
 न प्रलयोऽणुसद्भावात् ॥१६॥ परं वा त्रुटेः
 ॥१७॥ आकाशव्यक्तिभेदात् तदनुपपत्तिः
 ॥ १८ ॥ आकाशासर्वगतत्वं वा ॥ १९ ॥
 अन्तर्बहिश्च कार्यद्रव्यस्य कारणान्तरव-
 चनादकार्ये तदभावः ॥२०॥ शब्दसंयो-
 गविभागाच्च सर्वगतम् ॥२१॥ अव्यूहा-
 विष्टम्भविभुत्वानि चाकाशधर्माः ॥ २२ ॥
 मूर्तिमताञ्च संस्थानोपपत्तेरवयवसद्भावः
 ॥ २३ ॥ संयोगोपपत्तेश्च ॥ २४ ॥ अनव-
 स्थाकारित्वादनवस्थाऽनुपपत्तेश्चाप्रतिषेधः
 ॥२५॥ बुद्ध्या विवेचनात्तु भावानां याथा-
 त्म्यानुपलब्धिस्तन्त्वपकर्षणे पटसद्भावानु-

पलब्धिवत् तदनुलब्धिः ॥२६॥ व्याहृत-
त्वादहेतुः ॥ २७ ॥ तदाश्रयत्वादपृथग्
ग्रहणम् ॥ २८ ॥ प्रमाणतश्चार्थप्रतिपत्तेः
॥२९॥ प्रमाणानुपपत्त्युपपत्तिभ्याम् ॥३०॥
स्वप्नविषयाभिमानवदयं प्रमाणप्रमेयाभि-
मानः ॥ ३१ ॥ मायागन्धर्वनगरमृगतृ-
ष्णिकावद्वा ॥ ३२ ॥ हेत्वभावादसिद्धिः
॥३३॥ स्मृतिसङ्कल्पवच्च स्वप्नविषयाभि-
मानः ॥३४॥ मिथ्योपलब्धिविनाशतत्त्व-
ज्ञानात् स्वप्नविषयाभिमानप्रणाशवत् प्र-
तिबोधे ॥ ३५ ॥ बुद्धेश्चैवं निमित्तसम्भा-
वोपलम्भात् ॥ ३६ ॥ तत्त्वप्रधानभेदाच्च
मिथ्याबुद्धेर्द्वैविध्योपपत्तिः ॥ ३७ ॥ समा-
धिविशेषाभ्यासात् ॥३८॥ नार्थविशेषप्रा-
बल्यात् ॥ ३९ ॥ क्षुदादिभिः प्रवर्तनाच्च
॥४०॥ पूर्वकृतफलानुबन्धात् तदुत्पत्तिः
॥४१॥ अरण्यगुहापुलिनादिषु योगाभ्या-

सोपदेशः ॥ ४२ ॥ अपवर्गेऽप्येवं प्रसङ्गः
 ॥ ४३ ॥ न निष्पन्नावश्यम्भावित्वात् ॥ ४४ ॥
 तदभावश्चापवर्गे ॥ ४५ ॥ तदर्थं यमनिय-
 माभ्यामात्मसंस्कारो योगाच्चाध्यात्मवि-
 द्युपायैः ॥ ४६ ॥ तं शिष्यगुरुसब्रह्मचा-
 रिविशिष्टश्रेयोऽर्थिभिरनसूयुभिरभ्युपेयात्
 ॥ ४७ ॥ प्रतिपक्षहीनमपि वा प्रयोजनार्थ-
 मर्थित्वे ॥ ४८ ॥ तत्त्वाध्यवसायसंरक्षणार्थं
 जल्पवितण्डे बीजप्ररोहसंरक्षणार्थं कण्ट-
 कशाखावरणवत् ॥ ४९ ॥ ताभ्यां विगृह्य
 कथनम् ॥ ५० ॥

इति न्यायदर्शने चतुर्थाध्याये द्वितीयाह्निकं

चतुर्थोऽध्यायश्च ॥ ४ ॥

साधर्म्यवैधर्म्योत्कर्षापकर्षवर्ण्यावर्ण्यवि-
 कल्पसाध्यप्राप्त्यप्राप्तिप्रसङ्गप्रतिदृष्टान्ता-
 नुत्पत्तिसंशयप्रकरणहेत्वर्थापत्त्यविशेषोपप-

त्र्युपलब्ध्यनुपलब्धिनित्यानित्यकार्यसमाः
 ॥१॥ साधर्म्यवैधर्म्याभ्यामुपसंहारे तद्धर्म-
 विपर्ययोपपत्तेः साधर्म्यसमौ ॥२॥ गोत्वाद्
 गोसिद्धिवत् तत्सिद्धिः ॥३॥ साध्यदृष्टान्त-
 योर्धर्मविकल्पादुभयसाध्यत्वाच्चोत्कर्षाप-
 कर्षवर्ण्यावर्ण्यविकल्पसाध्यमाः ॥४॥ किञ्चि-
 त्साधर्म्यादुपसंहारसिद्धैर्वैधर्म्यादप्रतिषेधः
 ॥५॥ साध्यातिदेशाच्च दृष्टान्तोपपत्तेः ॥६॥
 प्राप्य साध्यमप्राप्य वा हेतोः प्राप्या अवि-
 शिष्टत्वाच्च प्राप्यप्राप्तिसमौ ॥७॥ घटा-
 दिनिष्पत्तिदर्शनात् पीडने चाभिचाराद-
 प्रतिषेधः ॥८॥ दृष्टान्तस्य करणानपदे-
 शात् प्रत्यवस्थानाच्च प्रतिदृष्टान्तेन प्रस-
 ङ्गप्रतिदृष्टान्तसमौ ॥९॥ प्रदीपोपादानप्रस-
 ङ्गनिवृत्तिवत्तद्विनिवृत्तिः ॥१०॥ प्रतिदृष्टान्त-
 हेतुत्वे च नाहेतुर्दृष्टान्तः ॥११॥ प्रागुत्पत्तेः
 करणाभावादनुत्पत्तिसमः ॥१२॥ तथा-

भावादुत्पन्नस्य कारणोपपत्तेर्न कारणप्रति-
 षेधः ॥१३॥ सामान्यदृष्टान्तयोरैन्द्रियक-
 त्वेन समाने नित्यानित्यसाधर्म्यात् संश-
 यसमः ॥१४॥ साधर्म्यात्संशये न संशयो
 वैधर्म्यादुभयथा वा संशयोऽत्यन्तसंशयप्र-
 सङ्गो नित्यत्वान्नाभ्युपगमाच्च सामान्यस्-
 याप्रतिषेधः ॥१५॥ उभयसाधर्म्यात् प्रक्रि-
 यासिद्धेः प्रकरणसमः ॥ १६ ॥ प्रतिपक्षात्
 प्रकरणप्रसिद्धेः प्रतिषेधानुपपत्तिः ॥१७॥
 त्रैकाल्यासिद्धेर्हेतोरहेतुसमः ॥ १८ ॥ न
 हेतुतः कार्यसिद्धेर्त्रैकाल्यासिद्धिः ॥१९॥
 प्रतिषेधानुपपत्तेः प्रतिषेध्याप्रतिषेधः ॥२०॥
 अर्थापत्तितः प्रतिपक्षासिद्धेरर्थापत्तिसमः
 ॥२१॥ अनुक्तस्यार्थापत्तेः पक्षहानेरुपपत्ति-
 रनुक्तत्वादनैकान्तिकत्वाच्चाार्थापत्तेः ॥२२॥
 एकधर्म्मोपपत्तेरविशेषप्रसङ्गात् सद्भवोपप-
 त्तेरविशेषसमः ॥२३॥ क्वचिद्धर्म्मानुपपत्तेः

क्वचिच्चोपपत्तेः प्रतिषेधाभावः ॥२४॥ उभ-
 यकारणोपपत्तेरुपपत्तिसमः ॥ २५ ॥ उपप-
 त्तिकारणाभ्यनुज्ञानादप्रतिषेधः ॥ २६ ॥ नि-
 र्दिष्टकारणाभावेऽप्युपलम्भादुपलब्धिसमः
 ॥ २७ ॥ कारणान्तरादपि तद्धर्मोपपत्ते-
 रप्रतिषेधः ॥ २८ ॥ तदनुपलब्धेरनुपलम्भा-
 दभावसिद्धौ तद्विपरीतोपपत्तेरनुपलब्धि-
 समः ॥ २९ ॥ अनुपलम्भात्मकत्वादनुपल-
 ब्धेरहेतुः ॥ ३० ॥ ज्ञानविकल्पानाञ्च भावा-
 भावसंवेदनादध्यात्मम् ॥ ३१ ॥ साधर्म्यात्तु-
 ल्यधर्मोपपत्तेः सर्वानित्यत्वप्रसङ्गादनित्य-
 समः ॥ ३२ ॥ साधर्म्यादसिद्धेः प्रतिषेध्यसा-
 धर्म्याच्च ॥ ३३ ॥ दृष्टान्ते च साध्यसाधन-
 भावेन धर्मस्य हेतुत्वात्तस्य चोभयथाभा-
 वान्नाविशेषः ॥ ३४ ॥ नित्यमनित्यभावाद-
 नित्ये नित्यत्वोपपत्तेः प्रतिषेधाभावः ॥ ३५ ॥
 प्रयत्नकार्यानेकत्वात् कार्यसमः ॥ ३७ ॥

कार्यान्यत्वे प्रयत्नाहेतुत्वमनुपलब्धिका-
रणोपपत्तेः ॥ ३८ ॥ प्रतिषेधेऽपि समानो
दोषः ॥ ३९ ॥ सर्वत्रैवम् ॥ ४० ॥ प्रतिषेधवि-
प्रतिषेधे प्रतिषेधदोषवद्दोषः ॥ ४१ ॥ प्रतिषेधं
सदोषमभ्युपेत्य प्रतिषेधविप्रतिषेधे समानो
दोषप्रसङ्गो मतानुज्ञा ॥ ४२ ॥ स्वपक्षलक्ष-
णापेक्षोपपत्त्युपसंहारे हेतुनिर्देशे परपक्ष-
दोषाभ्युपगमात्समानो दोष इति ॥ ४३ ॥

इति न्यायदर्शने पञ्चमाध्यायस्य प्रथमसाहसिकम् ॥

प्रतिज्ञाहानिः प्रतिज्ञाऽन्तरं प्रतिज्ञावि-
रोधः प्रतिज्ञासंन्यासो हेत्वन्तरमर्थान्तरं नि-
रर्थकमविज्ञातार्थमपार्थक्यमप्राप्तकालं न्यू-
नमधिकं पुनरुक्तमननुभाषणमज्ञानमप्र-
तिभा विक्षेपो मतानुज्ञा पर्यनुयोगोऽपसि-
द्धान्तो हेत्वाभासाश्च निग्रहस्थानानि ॥ १ ॥

प्रतिदृष्टान्तधर्मस्यानुज्ञा स्वदृष्टान्ते प्रति-
 ज्ञाहानिः ॥२॥ प्रतिज्ञातार्थनिर्देशः प्रतिज्ञा-
 ऽन्तरम् ॥३॥ प्रतिज्ञाहेत्वोर्विरोधः ॥४॥
 पक्षप्रतिषेधे प्रतिज्ञातार्थानयनं प्रतिज्ञा-
 संन्यासः ॥५॥ अविशेषोक्ते हेतौ प्रतिषिद्ध-
 विशेषमिच्छतो हेत्वन्तरम् ॥६॥ प्रकृतार्था-
 दप्रतिसम्बद्धार्थमर्थान्तरम् ॥७॥ वर्णक्रम-
 निर्देशवन्निरर्थकम् ॥८॥ परिषत्प्रतिवादि-
 भ्यां त्रिरभिहितमप्यविज्ञातमविज्ञातार्थम्
 ॥९॥ पौर्वापर्यायोगादप्रतिसम्बद्धार्थमपा-
 र्थकम् ॥१०॥ अवयवविपर्ययासवचनमप्राप्त-
 कालम् ॥ ११ ॥ हीनमन्यतमेनाप्यवयव-
 न्यूनम् ॥१२॥ हेतूदाहरणाधिककाधिकम्
 ॥१३॥ शब्दार्थयोः पुनर्वचनं पुनरुक्त-
 मन्त्रानुवादात् ॥ १४ ॥ अर्थादापन्नस्य
 स्वशब्देन पुनर्वचनम् ॥१५॥ विज्ञातस्य
 परिषदा त्रिरभिहितस्याप्यनुच्चारणमन-

नुभाषणम् ॥ १६ ॥ अविज्ञातञ्चाज्ञानम्
 ॥ १७ ॥ उत्तरस्याप्रतिपत्तिरप्रतिभा ॥ १८ ॥
 कार्यव्यासङ्गात् कथाविच्छेदो विक्षेपः ॥ १९ ॥
 स्वपक्षदोषाभ्युपगमात् परपक्षदोषप्रसङ्गो
 मतानुज्ञा ॥ २० ॥ निग्रहस्थानप्राप्तस्यानि-
 ग्रहः पर्यनुयोज्योपेक्षणम् ॥ २१ ॥ अनिग्र-
 हस्थाने निग्रहस्थानाभियोगो निरनुयोज्या-
 नुयोगः ॥ २२ ॥ सिद्धान्तमभ्युपेत्यानिय-
 मात् कथाप्रसङ्गोऽपसिद्धान्तः ॥ २३ ॥
 हेत्वाभासाश्च यथोक्ताः ॥ २४ ॥

इति न्यायदर्शने पञ्चमाध्याये द्वितीयाह्निकं

पञ्चमोऽध्यायश्च ॥ ५ ॥

॥ समाप्तञ्चेदं न्यायशास्त्रम् ॥

॥ शुभमस्तु ॥

